



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 06.04.2024

പ്രധാനവാർത്തകൾ

1. രാജ്യത്ത് ലോക്സഭാ തിരഞ്ഞെടുപ്പ് പ്രചാരണം ചൂട് പിടിക്കുന്നു. പ്രമുഖ നേതാക്കൾ പ്രചാരണ രംഗത്ത് സജീവം.
2. സംസ്ഥാനത്ത് മണ്ഡലങ്ങളിലുടനീളം റോഡ്ഷോയുമായി സ്ഥാനാർത്ഥികൾ. നാമനിർദ്ദേശ പത്രിക പിൻവലിക്കാനുള്ള അവസാന തീയതി മറ്റുനാൾ.
3. എൻ സി ഇ ആർ ടി പാഠഭാഗങ്ങൾ പരിഷ്കരിക്കുന്നതുമായി ബന്ധപ്പെട്ട നിലപാടിൽ കേരളം ഉറച്ചുനിൽക്കുന്നുവെന്ന് മന്ത്രി വി. ശിവൻകുട്ടി.
4. സംസ്ഥാനത്ത് ഇടുക്കി, വയനാട് ഒഴികെയുള്ള ജില്ലകളിൽ ചൂട് വർധിക്കുമെന്ന് കേന്ദ്ര കാലാവസ്ഥാ വകുപ്പ്. കേരള തീരത്ത് ഉയർന്ന തിരമാലയ്ക്ക് സാധ്യതയെന്നും മുന്നറിയിപ്പ്.
5. ഐ.എസ്.എൽ ഫുട്ബോളിൽ കേരള ബ്ലാസ്റ്റേഴ്സ് - നോർത്ത് ഇസ്റ്റർ യുണൈറ്റഡ് പോരാട്ടം.

\*\*\*\*\*

---

## പ്രധാനമന്ത്രി - റാലി

കഴിഞ്ഞ പത്ത് വർഷകാലം രാജ്യത്തെ കർഷകസമൂഹത്തിന്റെ വികസനത്തിനാണ് സർക്കാർ തുടർച്ചയായി അധ്വാനിച്ചതെന്ന് പ്രധാനമന്ത്രി നരേന്ദ്രമോദി. ഉത്തർപ്രദേശിലെ സഹരൻപൂരിൽ നടന്ന തിരഞ്ഞെടുപ്പ് പ്രചാരണപരിപാടിയിൽ സംസാരിക്കുകയായിരുന്നു അദ്ദേഹം. രാജസ്ഥാനിലെ പുഷ്കറിൽ നടന്ന തിരഞ്ഞെടുപ്പ് റാലിയെയും ശ്രീ മോദി അഭിസംബോധന ചെയ്തു. അതേസമയം കോൺഗ്രസിന്റെ തിരഞ്ഞെടുപ്പ് സമ്മേളനം രാജസ്ഥാനിലെ ജയ്പൂരിൽ നടന്നു. എ ഐ സി സി അധ്യക്ഷൻ മല്ലികാർജുൻ ഖാർഗെ, പാർട്ടി നേതാക്കളായ സോണിയ ഗാന്ധി , പ്രിയങ്ക ഗാന്ധി എന്നിവരും സമ്മേളനത്തിൽ പങ്കെടുത്തു. തങ്ങൾ അധികാരത്തിലെത്തിയാൽ നൽകിയ വാഗ്ദാനങ്ങളെല്ലാം പാലിക്കുമെന്നു കോൺഗ്രസ്സ് അധ്യക്ഷൻ ഉറപ്പ് നൽകി. ഈ പോരാട്ടം ഭരണഘടനയെയും ജനാധിപത്യത്തെയും സംരക്ഷിക്കാൻ ആണെന്നും അദ്ദേഹം അഭിപ്രായപ്പെട്ടു.

\*\*\*\*\*

## കേരള - തിരഞ്ഞെടുപ്പ്

സംസ്ഥാനത്ത് ലോക്സഭാ തിരഞ്ഞെടുപ്പിനായുള്ള നാമനിർദ്ദേശ പത്രികകളുടെ സൂക്ഷ്മ പരിശോധന പൂർത്തിയായി. നിലവിൽ 204 സ്ഥാനാർത്ഥികളാണ് മത്സര രംഗത്തുള്ളത്. പത്രിക പിൻവലിക്കാനുള്ള അവസാന തീയതി മറ്റുനാളാണ്. അതേസമയം, തിരഞ്ഞെടുപ്പിനുള്ള സംസ്ഥാനത്തെ അന്തിമ വോട്ടർപട്ടിക പ്രസിദ്ധീകരിച്ചു. രണ്ട് കോടി 77 ലക്ഷത്തി 49,159 വോട്ടർമാരാണ് അന്തിമ വോട്ടർ പട്ടികയിൽ ഇടം നേടിയത്.

\*\*\*\*\*

### കോട്ടയം -പ്രചാരണം

കോട്ടയം ലോക്സഭാ മണ്ഡലത്തിൽ പ്രചാരണം ശക്തമാക്കി മുന്നണികൾ. യുഡിഎഫ് സ്ഥാനാർത്ഥി ഫ്രാൻസിസ് ജോർജ് പുതുപ്പള്ളി നിയമസഭാ മണ്ഡലത്തിൽ റോഡ് ഷോ നടത്തി. എൽ ഡി എഫ് സ്ഥാനാർത്ഥി തോമസ് ചാഴിക്കാടൻ പിറവം നിയമസഭാ മണ്ഡലത്തിൽ പര്യടനത്തിലാണ്. എൻ ഡി എ സ്ഥാനാർത്ഥി തുഷാർ വെള്ളാപ്പള്ളിയുടെ പ്രചാരണം ആർജ്ജവപൂർവ്വം ചിട്ടയോടെ പ്രദേശത്തു നടക്കുന്നു.

\*\*\*\*\*

### ആറ്റിങ്ങൽ - പ്രചാരണം

തിരുവനന്തപുരം ജില്ലയിലെ ആറ്റിങ്ങലിൽ മൂന്ന് മുന്നണികളുടെയും പ്രചാരണം ഊർജ്ജിതമായി തുടരുകയാണ്. സിറ്റിങ് എം പി യും യു ഡി എഫ് സ്ഥാനാർത്ഥിയുമായ അടൂർ പ്രകാശ് കാട്ടാക്കട നിയോജകമണ്ഡലത്തിൽ ഇന്ന് പര്യടനം നടത്തുകയാണ്. 47 ഓളം സ്ഥലങ്ങളിലൂടെ നടന്ന പര്യടനം രാത്രി മലയിൻകീഴിൽ സമാപിക്കും. എൽ ഡി എഫ് സ്ഥാനാർത്ഥി വി ജോയ് ഇന്ന് മണ്ഡലത്തിലെ വിവിധ ഇടങ്ങളിൽ പര്യടനം നടത്തി. രാവിലെ കല്ലമ്പലത്ത് നിന്നും ആരംഭിച്ച പര്യടനം വൈകുന്നേരം മടവൂരിൽ അവസാനിച്ചു. എൻ ഡി എ സ്ഥാനാർത്ഥി വി മുരളീധരൻ ഇന്ന് വർക്കല നിയമസഭാ മണ്ഡലത്തിൽ പര്യടനം നടത്തി.

\*\*\*\*\*

---

## മണ്ഡലങ്ങളിലൂടെ - ഇടുക്കി - ഇൻട്രോ

സജീവമായ തിരഞ്ഞെടുപ്പ് പ്രചാരണ പരിപാടികളിലാണ് ഇടുക്കി ലോക്സഭാ മണ്ഡലത്തിലെ സ്ഥാനാർത്ഥികൾ. മണ്ഡലത്തിൽ സൂഷ്മ പരിശോധന പൂർത്തിയായപ്പോൾ പ്രധാന മുന്നണികളുടേതുൾപ്പെടെ എട്ട് സ്ഥാനാർത്ഥികളാണുള്ളത്.

കൂടുതൽ വിവരങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ ...  
(വോയ്സ്)

\*\*\*\*\*

## വയനാട് , മലപ്പുറം -പ്രചാരണം

തിരഞ്ഞെടുപ്പ് പ്രചാരണ പരിപാടികൾ വയനാട്ടിലും മലപ്പുറത്തും ഊർജ്ജിതമായി പുരോഗമിക്കുന്നു. യുഡിഎഫ് സ്ഥാനാർത്ഥി രാഹുൽ ഗാന്ധി ഈ മാസം 19, 20 തീയതികളിൽ വയനാട്ടിലെത്തും. മണ്ഡലത്തിൽ വിവിധ പ്രചാരണ പരിപാടികളിൽ അദ്ദേഹം പങ്കെടുക്കും. മലപ്പുറം ജില്ലയിൽ എൻഡിഎഫ് സ്ഥാനാർത്ഥി ആനി രാജ ഇന്ന് ഏറനാട് മണ്ഡലത്തിൽ വിവിധ കൺവെൻഷനുകളിൽ പങ്കെടുത്തു. എൻഡിഎ സ്ഥാനാർത്ഥി കെ സുരേന്ദ്രൻ എടക്കര നിയോജകമണ്ഡലത്തിലെ വിവിധ പരിപാടികളിലും പങ്കെടുത്തു.

\*\*\*\*\*

## തൃശ്ശൂർ - പ്രചാരണം

തൃശ്ശൂർ ലോക്സഭാ മണ്ഡലം യുഡിഎഫ് സ്ഥാനാർത്ഥി കെ മുരളീധരൻ ഇന്ന് ഇരിങ്ങാലക്കുടയിലാണ് പ്രചാരണ

---

പരിപാടി തുടങ്ങിയത്. മുൻ എംഎൽഎ തോമസ് ഉണ്ണിയാടൻ ഉദ്ഘാടനം ചെയ്ത പരിപാടിയിൽ സ്ത്രീകളും കുട്ടികളും അടക്കം നൂറുകണക്കിന് പേരാണ് പങ്കെടുത്തത്. എൻഡിഎ സ്ഥാനാർത്ഥി സുരേഷ് ഗോപിയുടെ ഇന്നത്തെ പര്യടനം ഇരിങ്ങാലക്കുട നിയോജക മണ്ഡലത്തിലെ മാപ്രാണം കുടുംബസംഗമത്തിൽ തുടങ്ങി കേരളം കാട്ടൂർ പടിയൂർ ഇരിഞ്ഞാലക്കുട ടൗൺ മുരിയാട് എന്നിവിടങ്ങളിലെ കുടുംബ കൂട്ടായ്മകളിൽ അദ്ദേഹം പങ്കെടുത്തു. എൻഡിഎഫ് സ്ഥാനാർത്ഥിയായ വി എസ് സുനിൽകുമാർ നാട്ടിക മണ്ഡലത്തിലെ വിവിധയിടങ്ങളിലെ രണ്ടാം ഘട്ട പര്യടനത്തിലായിരുന്നു.

\*\*\*\*\*

### സജി മഞ്ഞക്കടമ്പൻ രാജി വെച്ചു

കേരള കോൺഗ്രസ് ജോസഫ് വിഭാഗം കോട്ടയം ജില്ലാ പ്രസിഡന്റ് സ്ഥാനവും, യുഡിഎഫ് കോട്ടയം ജില്ലാ ചെയർമാൻ സ്ഥാനവും സജി മഞ്ഞക്കടമ്പൻ രാജിവെച്ചു. മോൻസ് ജോസഫ് എംഎൽഎ സ്വീകരിക്കുന്ന നിലപാടിലും, അവഗണനയിലും പ്രതിഷേധിച്ചാണ് രാജി. എൻ.ഡി.എഫിൽ പോകില്ല എന്നും അദ്ദേഹം പറഞ്ഞു. അതേസമയം, സജി മഞ്ഞക്കടമ്പൻ ഉന്നയിച്ച ആരോപണങ്ങൾ അടിസ്ഥാനരഹിതമാണെന്ന് മോൻസ് ജോസഫ് പ്രതികരിച്ചു. മുന്നണിയും പാർട്ടിയും വിടാനുള്ള തീരുമാനം ദൗർഭാഗ്യകരമാണെന്നും അദ്ദേഹം വാർത്തസമ്മേളനത്തിൽ പറഞ്ഞു.

\*\*\*\*\*

---

## വി.ഡി സതീശൻ - കോഴിക്കോട്

കോഴിക്കോട് മെഡിക്കൽ കോളേജിൽ സമരം നടത്തുന്ന മുൻ നഴ്സിംഗ് ഓഫീസർ അനിതയ്യും അതിജീവിതയ്യും യു.ഡി.എഫ് എല്ലാവിധ പിന്തുണയും നൽകുമെന്ന് പ്രതിപക്ഷ നേതാവ് വിഡി സതീശൻ. ഇക്കാര്യത്തിൽ കോടതിയുടെ അഭിപ്രായം കൂടി പുറത്ത് വന്നാൽ നിയമനടപടി സ്വീകരിക്കുമെന്നും അദ്ദേഹം വ്യക്തമാക്കി. അതേസമയം, നഴ്സിംഗ് ഓഫീസർ അനിതയ്യ് ഉടൻ നിയമനം നൽകുമെന്ന് ആരോഗ്യമന്ത്രി വീണാ ജോർജ്ജ് മാധ്യമങ്ങളോട് പറഞ്ഞു. അന്തിമ തീരുമാനം കോടതി വിധിക്ക് വിധേയമായിട്ടായിരിക്കുമെന്നും മന്ത്രി കൂട്ടിച്ചേർത്തു.

\*\*\*\*\*

## ജസ്റ്റിസ് മണികുമാർ -ചെന്നിത്തല

സംസ്ഥാന മനുഷ്യാവകാശ കമ്മീഷൻ അധ്യക്ഷപദം സ്വീകരിക്കേണ്ട എന്ന ഹൈക്കോടതി മുൻ ചീഫ് ജസ്റ്റിസ് മണികുമാറിന്റെ തീരുമാനം സ്വാഗതാർഹമാണെന്ന് കോൺഗ്രസ് പ്രവർത്തക സമിതി അംഗം രമേശ് ചെന്നിത്തല. വൈകിയാണെങ്കിലും അദ്ദേഹം എടുത്ത തീരുമാനത്തെ സ്വാഗതം ചെയ്യുന്നതായും ചെന്നിത്തല പറഞ്ഞു. മനുഷ്യാവകാശ കമ്മീഷൻ ചെയർമാൻ സ്ഥാനം ഏറ്റെടുക്കാൻ ബുദ്ധിമുട്ടുകളുണ്ടെന്ന് ജസ്റ്റിസ് മണികുമാർ വ്യക്തമാക്കിയിരുന്നു.

\*\*\*\*\*

---

## കെ. ബൈജു

ജൂഡീഷ്യൽ അംഗം കെ. ബൈജു നാമിനെ സംസ്ഥാന മനുഷ്യാവകാശ കമ്മീഷൻ ആക്റ്റിങ്ങ് ചെയർപേഴ്സണായി ഗവർണ്ണർ നിയമിച്ചു. 2021ൽ കൽപ്പറ്റ ജില്ലാ ആന്റ് സെഷൻസ് ജഡ്ജിയായിരിക്കുകയാണ് കെ. ബൈജു നാമിനെ മനുഷ്യാവകാശ കമ്മീഷൻ ജൂഡീഷ്യൽ അംഗമായി നിയമിച്ചത്.

\*\*\*\*\*

## സിദ്ധാർഥ് - വയനാട് - സി.ബി.ഐ

പുക്കോട് വെറ്റിനറി സർവകലാശാലയിലെ വിദ്യാർത്ഥി സിദ്ധാർഥൻറെ മരണം അന്വേഷിക്കുന്ന സിബിഐ സംഘം വയനാട്ടിൽ എത്തി. വയനാട് എസ്പിയുമായി കൂടിക്കാഴ്ച നടത്തിയ ശേഷമാണ് സംഘം വെറ്റിനറി സർവകലാശാലയിൽ എത്തിയത്. കേസിന്റെ വിശദാംശങ്ങൾ അന്വേഷണ ഉദ്യോഗസ്ഥനിൽ നിന്നും ശേഖരിച്ചിരുന്നു.

\*\*\*\*\*

## നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

\*\*\*\*\*

---

## വി ശിവൻകുട്ടി

എൻ.സി.ഇ.ആർ.ടി പാഠഭാഗങ്ങൾ പരിഷ്കരിക്കുന്നതുമായി ബന്ധപ്പെട്ട നിലപാടിൽ കേരളം ഉറച്ചുനിൽക്കുന്നുവെന്ന് മന്ത്രി വി ശിവൻകുട്ടി. കുട്ടികൾ യാഥാർത്ഥ്യം പഠനത്തിലൂടെ മനസ്സിലാക്കണം എന്നതാണ് സംസ്ഥാനത്തിന്റെ നിലപാട്. വളച്ചൊടിക്കപ്പെട്ട ചരിത്രമോ, വികലമാക്കപ്പെട്ട ശാസ്ത്ര നിലപാടുകളോ സംസ്ഥാനം അംഗീകരിക്കില്ലെന്ന് വ്യക്തമാക്കിയിട്ടുണ്ട്. ആ നിലപാടുകൾ തുടരുമെന്നും മന്ത്രി വ്യക്തമാക്കി.

\*\*\*\*\*

## ഉയർന്ന താപനില മൂന്നറിയിപ്പ് - മഞ്ഞ അലർട്ട്

സംസ്ഥാനത്ത് താപനില ഉയരുന്നു. 12 ജില്ലകളിൽ കേന്ദ്ര കാലാവസ്ഥ വകുപ്പ് മഞ്ഞ ജാഗ്രത പ്രഖ്യാപിച്ചു. ഈ മാസം 10 വരെ കൊല്ലം, പാലക്കാട് ജില്ലകളിൽ ഉയർന്ന താപനില 40°C വരെയും തൃശൂർ, കണ്ണൂർ ജില്ലകളിൽ 38°C വരെയും ഉയരാൻ സാധ്യതയുണ്ട്. ആലപ്പുഴ, പത്തനംതിട്ട, കോട്ടയം, എറണാകുളം, കോഴിക്കോട് ജില്ലകളിൽ 37°C വരെയും, തിരുവനന്തപുരം, മലപ്പുറം, കാസർഗോഡ് ജില്ലകളിൽ 36°C വരെയും താപനില ഉയരുമെന്നാണ് മൂന്നറിയിപ്പ്.

\*\*\*\*\*

## ഉയർന്ന തിരമാല

കള്ളക്കടൽ പ്രതിഭാസത്തിന്റെ ഭാഗമായി കേരളം, വടക്കൻ തമിഴ്നാട് തീരങ്ങളിൽ ഇന്ന് അർധരാത്രി വരെ ഉയർന്ന തിരമാലയും കടലാക്രമണത്തിനും സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു.



---

മത്സ്യത്തൊഴിലാളികളും തീരദേശവാസികളും ജാഗ്രത പാലിക്കാൻ നിർദ്ദേശമുണ്ട്.

\*\*\*\*\*

### ഐ എസ് എൽ

ഐ എസ് എൽ ഫുട്ബോളിൽ ഇന്ന് കേരള ബ്ലാസ്റ്റേഴ്സ് - നോർത്ത് ഇന്ത്യ യുണൈറ്റഡുമായി ഏറ്റുമുട്ടും. രാത്രി 7.30 ന് ഗുവാഹത്തിയിലാണ് മത്സരം.

\*\*\*\*\*

### ഐ പി എൽ

ഐ പി എൽ ക്രിക്കറ്റിൽ ഇന്ന് രാജസ്ഥാൻ റോയൽസ്, ബംഗളൂരു റോയൽ ചലഞ്ചേഴ്സിനെ നേരിടും. ജയ്‌പൂരിൽ വൈകിട്ട് രാത്രി 7.30 നാണ് മത്സരം.

\*\*\*\*\*

### കോഴിക്കോട് - മഞ്ഞപ്പിത്തം

കോഴിക്കോട് ജില്ലയിൽ മഞ്ഞപ്പിത്തം റിപ്പോർട്ട് ചെയ്യുന്ന സാഹചര്യത്തിൽ ജനങ്ങൾ ജാഗ്രത പുലർത്തണമെന്ന് ജില്ലാ മെഡിക്കൽ ഓഫീസർ അഭ്യർത്ഥിച്ചു. കഴിഞ്ഞ 10 ദിവസത്തിനുള്ളിൽ ജില്ലയിൽ രണ്ട് പേർ മഞ്ഞപ്പിത്തം ബാധിച്ചു മരണപ്പെട്ട സാഹചര്യത്തിലും രോഗികൾ കൂടുന്ന സാഹചര്യത്തിലുമാണിത്. ചെക്വാട്, കിഴക്കോത്ത് എന്നിവിടങ്ങളിലാണ് മരണം സംഭവിച്ചത്.

\*\*\*\*\*

---

## കോട്ടയം - പൊലീസ് പരിശോധന

അരുണാചൽ പ്രദേശിൽ ദുരുഹ സാഹചര്യത്തിൽ മൂന്നു മലയാളികൾ മരിച്ച സംഭവത്തിൽ മരണപ്പെട്ട നവീൻ്റെ കോട്ടയത്തെ വീട്ടിൽ പൊലീസ് പരിശോധന നടത്തി. വട്ടിയൂർക്കാവ് പൊലീസിൻ്റെ നേതൃത്വത്തിലായിരുന്നു പരിശോധന.

\*\*\*\*\*

## ശബരിമല

വിഷു പുജയ്ക്കായി ശബരിമല ക്ഷേത്രം നട ഈ മാസം 10ന് തുറക്കും. വിഷുദിനമായ ഞായറാഴ്ച പുലർച്ചെ 4 മുതൽ 7 വരെ വിഷുക്കണി ദർശനവും തന്ത്രം, മേൽശാന്തി എന്നിവരുടെ നേതൃത്വത്തിൽ വിഷുക്കൈനീട്ടം നൽകൽ ചടങ്ങും നടക്കും.

\*\*\*\*\*

## കണ്ണൂർ - അറസ്റ്റ്

കണ്ണൂർ പാനൂരിനടുത്തുണ്ടായ ബോംബ് സ്ഫോടനവുമായി ബന്ധപ്പെട്ട് നാല് പേർ കസ്റ്റഡിയിൽ. സി.പി.ഐ.എം. പ്രവർത്തകരാണ് കസ്റ്റഡിയിലായത്. കൂത്തുപറമ്പ് എ.സി. പി. കെ.വി. വേണുഗോപാലിൻ്റെ നേതൃത്വത്തിലുള്ള സംഘമാണ് കേസ് അന്വേഷിക്കുന്നത്.

\*\*\*\*\*

## റമദാൻ

റമദാൻ വ്രതം അവസാന നാളുകളിലേക്ക് അടുക്കവെ വിശ്വാസികൾ ഇന്ന് ലൈലത്തുൽ ഖദ്ർ എന്നറിയപ്പെടുന്ന

---

ഇരുപത്തിയേഴാം രാവ് ആചരിക്കുന്നു. ആയിരം  
മാസങ്ങളേക്കാൾ ഈ രാവിന് പുണ്യമുണ്ടെന്നാണ്  
വിശ്വാസം.

\*\*\*\*\*

\*\*\*\*\*

\*\*\*\*\*

RNU TVPM